

मीडिया समन्वयक कार्यालय
जामिया मिल्लिया इस्लामिया

विज्ञप्ति

04 अक्टूबर

जामिया मिल्लिया के विख्यात सोशल वर्क विभाग की स्वर्ण जयंती

जामिया मिल्लिया इस्लामिया के विश्व विख्यात सोशल वर्क विभाग ने आज अपने स्वर्णिम 50 साल पूरे कर लिए हैं। इस अवसर पर मनाए जा रहे तीन दिवसीय स्वर्ण जयंती समारोह में विभिन्न विश्वविद्यालयों के सोशल वर्क विभागों के छात्रों और अध्यापकों के साथ ही देश विदेश में सामाजिक कार्यों में जुटे जामिया के पूर्व छात्र हिस्सा ले रहे हैं।

विश्वविद्यालय अनुदान आयोग : यूजीसी: ने जामिया के इस विभाग को सामाजिक कार्य में उन्नत अध्ययन केन्द्र के रूप में मान्यता दी है।

स्वर्ण जयंती समारोह का उद्घाटन करते हुए जामिया के वाइस चांसलर प्रो तलत अहमद ने पिछले 50 साल के इसके शानदार सफर पर खुशी का इज़हार करते हुए कहा कि सोशल वर्क विभाग विश्वविद्यालय के सबसे उत्कृष्ट विभागों में से एक है जिसपर सबको गर्व है।

उन्होंने कहा इस विभाग की उत्कृष्टता इसी से साबित होती है कि देश और विदेश में सामाजिक उत्थान के कार्यों में लगे जाने माने संगठनों में जामिया के इस विभाग के पढ़े छात्र ज़रूर मिल जाएंगे। इस विभाग ने जामिया का नाम रोशन किया है।

जामिया सोशल वर्क विभाग की प्रमुख प्रो उश्विंदर कौर पोपली ने बताया कि स्वर्ण जयंती समारोह में खेल प्रतिस्पर्धाओं, सांस्कृतिक कार्यक्रमों और स्वास्थ्य

शिविरों का आयोजन होगा। इस दौरान रंगोली, पोस्टर, फोटोग्राफी, विज्ञापन, फेस पेंटिंग, नुक्कड़ नाटक प्रतिस्पर्धाएं भी आयोजित होंगी।

ब्रिटिश शासन के सभी शैक्षणिक संस्थानों का बहिष्कार करने के राष्ट्रपिता महात्मा गांधी के आह्वान पर 19 अक्टूबर 1920 को राष्ट्रवादी अध्यापकों और छात्रों ने जामिया मिल्लिया इस्लामिया का गठन किया था। अपने गठन के समय से ही इस विश्वविद्यालय का सामाजिक दायित्वों और सामाजिक कार्यों पर ख़ास ज़ोर रहा है।

जामिया के सोशल वर्क विभाग की स्थापना 1967 में हुई। तब से यह विभाग सामाजिक कार्य से जुड़े अकादमिक और नव विचारों के मामलों में देश में सबसे आगे रहा है। भारत में सामाजिक चुनौतियों के प्रति अपने को और अधिक उत्तरदायी बनाने के लिए यह लगातार अपने पाठ्यक्रम को सामायिक बनाता रहता है।

प्रो साइमा सईद

मीडिया कोऑर्डिनेटर